

20110617113742001

महापौर, अकोला महानगरपालिका यांनी स्थायी समितीवर  
नवीन सदस्यांच्या नामनिर्देशनाप्रसंगी केलेल्या  
कार्यवाहीबाबत

**महाराष्ट्र शासन**

शासन निर्णय क्रमांक- अकोला-२०११/प्र.क्र.८८/नवि-२६

नगर विकास विभाग,

मंत्रालय, मुंबई ४०००३२

दिनांक - ८ मार्च, २०११

**प्रस्तावना**

अकोला महानगरपालिका स्थायी समिती सदस्य निवडीकरीता दिनांक २८.२.२०११ रोजी महानगरपालिकेची महासभा आयोजित करण्यात आली होती. सदर सभेच्या दिवशीच महापौर तसेच आयुक्त यांना अकोला महानगरपालिकेतील विविध गटनेता / पक्षनेता यांच्याकडून, स्थायी समितीवर नामनिर्देशित करावयाच्या सदस्यांची नावे असलेले बंद लखोटे देण्यात आले होते. सभा सुरु झाल्यानंतर महापौरांनी त्यांच्याकडे देण्यात आलेले लखोटे उघडून आठ सदस्यांचे नामनिर्देशन स्वतः वाचन केले. सदर नामनिर्देशनाबाबत "अकोला विकास आघाडी" चे पक्ष नेते यांनी ज्या सदस्यांचे त्यांनी नामनिर्देशन केले होते, त्यांचे नाव महापौरांनी वाचले नाही, याबाबत आक्षेप घेतला. स्थायी समितीसह विविध समित्यांवर सदस्य नामनिर्देशित करताना अनुसरावयाची कार्यपद्धती दिनांक ६ जुलै, २०१० चे शासन परिपत्रक क्रमांक संकिर्ण २०१०/प्रक्र ८५/ नवि ३२ नुसार विहित करण्यात आली आहे. अकोला स्थायी समितीवर सदस्यांचे नामनिर्देशन करतांना उक्त परिपत्रकात नमूद करण्यात आलेल्या कार्यपद्धतीप्रमाणे कार्यवाही न झाल्याची तक्रार अध्यक्ष "अकोला विकास आघाडी" यांच्याकडून प्राप्त झाली असून त्यास अनुसरून आयुक्त, अकोला महानगरपालिका यांच्याकडून दिनांक २८.२.२०११ च्या पत्रान्वये अहवाल प्राप्त झाला आहे.

सदस्य नामनिर्देशित करताना अनुसरावयाची कार्यपद्धती, शासनाच्या दिनांक ६ जुलै, २०१० च्या परिपत्रकानुसार विहित करण्यात आली आहे. त्यानुसार "सदस्यांचे नामनिर्देशन असलेले लखोटे बंद आवस्थेत असल्याबाबत उपस्थितांची खात्री करण्यासाठी सदर लखोटे सभेपुढे ठेवून, महापौरांनी क्रमाने सर्वांच्या समोर उघडून त्यातील नावे सभेत उपस्थित अन्य कोणत्याही व्यक्तीमार्फत सभेमध्ये वाचून दाखविण्यात यावीत, नामनिर्देशित नावांबद्दल ज्या गटनेत्याकडून ही नावे आली होती, त्यांचे काही आक्षेप असल्यास आयुक्तांकडे दिलेला दुसरा लखोटा उघडण्यात यावा व त्यातील आणि महापौरांकडील लखोट्यातील नावे सारखीच असल्याबाबत खात्री

करावी," अशी तरतूद अंतर्भूत आहे. उक्त तरतूदीनुसार महापौर यांनी सदस्यांचे नामनिर्देशन असलेले लखोटे बंद अवस्थेत असल्याबाबत उपस्थितांची खात्री करण्यासाठी सदर लखोटे सभेपुढे ठेवून, क्रमाने सर्वांच्या समोर उघडून त्यातील नावे सभेत उपस्थित अन्य कोणत्याही व्यक्तीमार्फत सभेमध्ये वाचून दाखविणे आवश्यक होते. तसेच ज्या गटनेत्याकडून ही नावे आली होती त्यांच्याकडून नामनिर्देशित नावांबद्दल आक्षेप आल्यास आयुक्तांकडे दिलेला दुसरा लखोटा उघडणे आवश्यक होते. तथापि, महापौर, अकोला महानगरपालिका यांनी नामनिर्देशित सदस्यांची नावे स्वतःच वाचली असल्याचे आयुक्त, अकोला महानगरपालिका यांच्या अहवालावरून दिसून येते, नामनिर्देशित सदस्यांच्या नावाबाबत, अकोला विकास आघाडीच्या गटनेत्याकडून आक्षेप आल्यानंतर आयुक्तांकडील लखोट्यातील नावे आणि महापौरांनी जाहीर केलेली नावे सारखीच असल्याबाबत खात्री करण्यात आलेली नाही असेही सदर अहवालावरून दिसून येते. तसेच, आयुक्तांकडील, अकोला विकास आघाडीच्या लखोट्यातील नावे आणि महापौरांनी सभेत जाहीर केलेली नावे भिन्न असल्याबाबत आयुक्त, अकोला महानगरपालिका यांनी खात्री केली असून, या प्रकरणी स्थायी समितीवर सदस्यांचे नामनिर्देशन करतांना अवलंबावयाच्या कार्यपद्धती विषयी नमूद करण्यात आलेल्या शासनाच्या मार्गदर्शक सुचनांप्रमाणे सदर सभेची कार्यवाही न झाल्याबाबत आयुक्त, अकोला महानगरपालिका यांनी आपल्या अहवालात नमूद केले आहे.

वरील अहवालावरून अकोला महानगरपालिकेच्या स्थायी समितीवर नामनिर्देशित करण्याकरीता अकोला महानगरपालिकेच्या दिनांक- २८ फेब्रुवारी २०११ रोजी झालेल्या महासभेत, करण्यात आलेली ८ (आठ) स्थायी समिती सदस्यांची निवड, सदर निवडीकरीता दिनांक- ६ जुलै २०१० रोजीच्या शासन परिपत्रकान्वये विहीत करण्यात आलेल्या कार्यपद्धतीशी विसंगत आणि सदोष पद्धतीने आणि या अर्थाने बेकायदेशीर पद्धतीने करण्यात आल्याचे शासनाच्या निदर्शनास आले आहे. सदर बाब विचारात घेऊन महापौर, अकोला महानगरपालिका यांनी स्थायी समितीवर नवीन सदस्यांच्या नामनिर्देशनाप्रसंगी केलेली कार्यवाही व त्यानुषंगाने महानगरपालिकेने घेतलेल्या निर्णयाबाबत शासन पुढीलप्रमाणे निर्णय घेत आहे:-


### शासन निर्णय :-

महापौर, अकोला महानगरपालिका यांनी स्थायी समितीवर नवीन सदस्यांच्या नामनिर्देशन प्रसंगी दिनांक- २८ फेब्रुवारी २०११ रोजी झालेल्या महासभेत, केलेली कार्यवाही व त्यानुषंगाने महानगरपालिकेने स्थायी समितीवर नवीन सदस्य नामनिर्देशित

करण्याविषयी घेतलेला निर्णय मुंबई प्रांतिक महानगरपालिका अधिनियम १९४९ चे कलम ४५१ (१) नुसार निलंबित करण्यात येत आहे.

मुंबई प्रांतिक महानगरपालिका अधिनियम १९४९ च्या कलम ४५१ (२) प्रमाणे महानगरपालिकेस किंवा आयुक्तास या आदेशाविरुद्ध राज्य शासनाकडे अभिवेदन करता येईल व विहीत मुदतीत अभिवेदन प्राप्त झाल्यास कलम ४५१ (३) प्रमाणे पुढील कार्यवाही करण्यात येईल.

महाराष्ट्राचे राज्यपाल यांच्या आदेशानुसार व नांवाने.

  
( का.तु.सातकर )

उप सचिव, महाराष्ट्र शासन

प्रत,

- १ मा.महापौर, अकोला महानगरपालिका, अकोला, व्दारा- आयुक्त, अकोला महानगरपालिका, अकोला
२. विभागीय आयुक्त, अमरावती-विभाग, अमरावती.
- ३ आयुक्त, अकोला महानगरपालिका, अकोला
- ✓ ४ कक्ष अधिकारी, नवि २९ ( वेब कोऑर्डिनेटर ) यांना शासनाच्या संकेत स्थळावर प्रसिध्दीसाठी अग्रेषित.
- ५ निवडनस्ती, नवि -२६
- ६ वैयक्तिक नस्ती, नवि-२६